



نکاح کا حکم

السلام علیکم ورحمۃ اللہ وبرکاتہ

تجدید نکاح کیا ہے؟ اور کن صورتوں میں ہوتا ہے۔ اگر کسی نے بھپ کر نکاح کر لیا ہو اور پھر شادی و حوم دھام سے کرنا چاہتا ہو اور پھر نکاح بھی دوبارہ کرنا چاہے، رشتہ داروں کو دکھانے کی خاطر تو کیا ایسا ممکن ہے۔ نیز پرانے نکاح کی کیا حیثیت رہ جائے گی؟ براہ مہربانی تفصیل سے آگاہ کریں۔ جزاک اللہ خیرا

الجواب بعون الوهاب بشرط صحیحہ السؤال

!و علیکم السلام ورحمۃ اللہ وبرکاتہ

!الحمد للہ، والصلوة والسلام علی رسول اللہ، أما بعد

تجدید نکاح، پہلے نکاح کے فسخ ہو جانے پر دوبارہ نکاح کرنے کو کہتے ہیں۔ اور یہ اس وقت ہوتا ہے جب عورت کو ایک طلاق رجعی دے کر بھوڑ دیا گیا ہو، اور رجوع کئے بغیر اس کی عدت گزر جائے، یا خلع کی شکل میں عورت نے اپنا نکاح عدالت سے منسوخ کر لیا ہو۔ اب باہمی رضامندی سے وہ دونوں دوبارہ نکاح کر سکتے ہیں۔ بھپ کر نکاح کرنا شریعت اسلامی میں حرام ہے۔ نکاح کے لئے ولی اور دو گواہوں کا ہونا ضروری ہے۔ حدیث نبوی ﷺ ہے: ”لانکاح الا بولی وشاہدین“ (حدیث صحیح بشواہدہ: إرواء الغلیل رقم 1858) ولی اور دو گواہوں کے بغیر نکاح نہیں ہے۔ سوال کے مطابق اگر کسی نے ایسا ناپسندیدہ عمل کیا ہے تو اس نے حرام کا ارتکاب کیا ہے۔ لہذا اسے اللہ سے معافی مانگنی چاہیے اور اپنے گناہوں سے توبہ کرنی چاہیے۔ ہاں البتہ اس کا دوسرا نکاح درست ہوگا، جو ولی اور گواہوں کی موجودگی میں و حوم دھام سے کیا گیا ہے، کیونکہ پہلا نکاح شرائط کی عدم موجودگی میں واقع ہی نہیں ہوا تھا۔

هذا ما عندی واللہ اعلم بالصواب

فتویٰ کمیٹی

محدث فتویٰ